

33858- ایک شخص کا مال غصب کرنے کے بعد توبہ کرنا چاہتا ہے

سوال

بہت مدت قبل میں کچھ اشخاص کے ساتھ سفر میں تھا جنہیں میں جانتا بھی نہ تھا، ہم نے کرنسی چینج کروانا چاہی تو ان میں سے ایک شخص نے مجھے کرنسی تبدیل کروانے کے لیے کچھ رقم دی، میں نے وہ رقم لے کر اپنے اہل و عیال پر صرف کر دی اور جب اس نے رقم کا مطالبہ کیا تو میں نے دینے سے انکار کر دیا، الحمد للہ اب میں توبہ کر چکا ہوں لیکن اس شخص کو جانتا نہیں اور نہ ہی مجھے اس کی رہائش کا علم ہے، اب مجھے کیا کرنا ہوگا؟

پسندیدہ جواب

آپ نے جو کچھ ذکر کیا ہے اگر تو واقعی ایسا ہی ہے تو پھر آپ ایک عظیم گناہ کے مرتکب ہوئے ہیں، آپ کو اس سے توبہ و استغفار کرنا چاہیے، اور اور پوری جدوجہد اور کوشش کے ساتھ رقم کے مالک کو تلاش کرنا چاہیے اگر تو وہ شخص مل جائے تو اس سے معذرت کرو اور اسے مذکورہ رقم ادا کرو، اور اگر وہ شخص نہیں ملتا تو اس کے ورثاء تلاش کر کے انہیں یہ رقم ادا کر دیں، اور اگر اس کے ورثاء بھی نہیں ملتے تو پھر یہ رقم اس شخص کی جانب سے اس نیت کے ساتھ صدقہ کر دیں کہ اس کا ثواب صاحب مال کو ملے گا، اور اگر بعد میں آپ کو وہ شخص یا اس کے ورثاء مل جائیں تو انہیں سارا واقعہ بتائیں، اگر تو وہ اس پر راضی ہوں تو بہتر اور اگر راضی نہیں ہوتے تو آپ انہیں ان کا حق واپس کریں، اور صدقہ کرنے کا اجر و ثواب آپ کو مل جائے گا۔

اللہ تعالیٰ ہی توفیق بخشنے والا ہے۔